

પ્રસાર ભારતી

નેશનલ સમાચાર વિભાગ, આકાશવાણી, અમદાવાદ

તારીખ : 29-04-2024

બપોરે : 1.20થી 1.30

વાર : સોમવાર

આકાશવાણી સમાચાર યશ્વી મહેતા વાંચે છે.

- ✓ લોકસભા ચૂંટણીના છઠ્ઠા તબક્કા માટે જાહેરનામું પ્રસિદ્ધ કર્યું..... 6 રાજ્યો અને 1 કેન્દ્રશાસિત પ્રદેશની મળીને કુલ 57 બેઠકો પર 25મી મે એ થશે મતદાન
- ✓ ચોથા તબક્કા માટે ઉમેદવારી પત્રો પરત ખેંચવાનો આજે અંતિમ દિવસ.. 13મી મે એ યોજાશે મતદાન
- ✓ કર્ણાટકમાં ચૂંટણી રેલી કરતા પ્રધાનમંત્રી મોદીએ કર્યા કોંગ્રેસ સામે પ્રહારો....તો રાહુલ ગાંધી આજે ગુજરાતના પાટણમાં કરી રહ્યા છે ચૂંટણી સભા....
- ✓ ભાજપના વરિષ્ઠ નેતા રાજનાથસિંહે લખનઉથી અને સ્મૃતિ ઇરાનીએ અમેઠીથી ભર્યું ઉમેદવારી પત્ર....
- ✓ છત્તીસગઢમાં બેમેતરા જીલ્લામાં ગંભીર માર્ગ અકસ્માતમાં 8 વ્યક્તિઓના મોત....અને 21 ઇજાગ્રસ્ત..
- ✓ અને IPL ક્રિકેટમાં આજે કોલકાતા નાઇટરાઇડર્સ અને દિલ્હી કેપિટલ્સ વચ્ચે કોલકાતામાં થશે મુકાબલો

(ન્યૂઝ બ્રેક - આ સમાચાર આપ આકાશવાણી પરથી સાંભળી રહ્યા છો)

(સમાચારને અંતે - આકાશવાણી પરથી સમાચાર પૂરા થયા)

SIXTH PHASE NOTIFICATION ISSUED

ચૂંટણી પંચે લોકસભા ચૂંટણી 2024ના છઠ્ઠા તબક્કા માટે જાહેરનામું પ્રસિધ્ધ કર્યું છે. છઠ્ઠા તબક્કામાં છ રાજ્યો અને એક કેન્દ્રશાસિત પ્રદેશની 57 લોકસભા બેઠકો પર ચૂંટણી યોજાશે. આ તબક્કામાં દિલ્હીની તમામ સાત બેઠકો, હરિયાણાની તમામ દસ બેઠકો, ઉત્તર પ્રદેશની 14 બેઠકો, બિહાર અને પશ્ચિમ બંગાળની આઠ-આઠ બેઠકો, ઓડિશાની છ બેઠકો અને ઝારખંડની ચાર બેઠકો પર મતદાન થશે. ઉમેદવારો માટે તેમના ઉમેદવારીપત્રો ભરવાની છેલ્લી તારીખ છઠ્ઠી મે છે. ઉમેદવારીપત્રોની ચકાસણી 7મીએ થશે અને ઉમેદવારી પાછી ખેંચવાની છેલ્લી તારીખ 9મી મે છે. 25મી મેના રોજ મતદાન યોજાશે. તમામ તબક્કાની મતગણતરી 4 જૂને થશે.

.....

LS 4TH PHASE-WITHDRAWAL

લોકસભા ચૂંટણીના ચોથા તબક્કા માટે આજે ઉમેદવારીપત્ર પરત ખેંચવાનો અંતિમ દિવસ છે.

આ તબક્કામાં 13 મી મે ના 9 રાજ્યો અને એક કેન્દ્રશાસિત પ્રદેશની કુલ 96 લોકસભા બેઠકો માટે ચૂંટણી યોજાશે. જેમાં આંધ્રપ્રદેશની 25 બેઠકો, તેલંગાણાની 17, ઉત્તર પ્રદેશની

13, મહારાષ્ટ્રની 11, મધ્યપ્રદેશ અને પશ્ચિમ બંગાળની 8-8, બિહારની 5, ઝારખંડ અને ઓડિશાની 4 અને જમ્મુ-કાશ્મીરની એક બેઠક માટે ચોથા તબક્કામાં મતદાન થશે.

.....

PM - KARNATAK

કર્ણાટકમાં 7 મેના રોજ યોજનારી લોકસભાની ચૂંટણી માટે 14 મતવિસ્તારોમાં પ્રચાર પૂરજોશમાં ચાલી રહ્યો છે. ત્યારે પ્રધાનમંત્રી અને ભાજપના વરિષ્ઠ નેતા નરેન્દ્ર મોદીએ આજે બાગલકોટમાં જન સભાને સંબોધી હતી. તેઓએ કોંગ્રેસ પર આકરા પ્રહારો કરતા કહ્યું કે કોંગ્રેસનું કામ દેશને લૂટવાનું છે. તો કોંગ્રેસ અધ્યક્ષ મલ્લિકાર્જુન ખડગે આજે રાયચુર, યાદગીર, કાલબુર્ગી જિલ્લામાં જાહેર સભાઓને સંબોધશે.

કોંગ્રેસના મહાસચિવ પ્રિયંકા ગાંધી પાર્ટીના ગુલબર્ગાના ઉમેદવાર માટે સેદામમાં એક રેલીમાં જોડાઈ સંબોધન કરશે.

.....

PM- MAHA RALLY

પ્રધાનમંત્રી અને ભાજપના વરિષ્ઠ નેતા નરેન્દ્ર મોદી આજે મહારાષ્ટ્રના પુણે શહેરમાં મહા વિજય સંકલ્પ સભા યોજશે.

સાથે જ તેઓ રાજ્યના સોલાપુર અને સાતારા જિલ્લામાં પણ રેલીઓને સંબોધિત કરશે.

GUJ..CAMPAGIN

ગુજરાતમાં સાતમી મેના રોજ ત્રીજા તબક્કામાં ચૂંટણી યોજનારી છે ત્યારે તમામ રાજકીય પાર્ટીઓના ટોચના નેતાઓ ગુજરાતમાં જોરશોરથી પ્રચાર કરી રહ્યાં છે.

તાજેતરમાં પ્રિયંકા ગાંધી અને અમિત શાહના પ્રચાર બાદ હવે કોંગ્રેસના વરિષ્ઠ નેતા રાહુલ ગાંધી પાટણમાં ચૂંટણી પ્રચાર કરશે. તેઓ પાટણના કોંગ્રેસના ઉમેદવાર ચંદનજી ઠાકોરના સમર્થનમાં જનસભાને સંબોધન કરશે.. રાહુલ ગાંધીની આજની પાટણ ખાતે તેમની ગુજરાતમાં પ્રચાર અંતર્ગત પ્રથમ ચૂંટણી સભા યોજાઈ રહી છે.. બીજી તરફ ગુજરાત ભાજપ પ્રમુખ સી.આર.પાટીલ પાર્ટીના ઉમેદવારોની તરફેણમાં વિવિધ સ્થળોએ પ્રચાર કરશે.

આ દરમિયાન ગુજરાત રાજ્યના મુખ્યમંત્રી ભૂપેન્દ્ર પટેલે વલસાડ લોકસભા બેઠકના ઉમેદવારના સમર્થનમાં રંગ ઉપવન ગાર્ડન આહવામાં જાહેર સભ્યને સંબોધી હતી.

BIHAR- SHAH VISIT

ભાજપના વરિષ્ઠ નેતા અને કેન્દ્રીય મંત્રી અમિત શાહ બિહારના ઝાંઝરપુરમાં જાહેર સભાને સંબોધી રહ્યા છે. શ્રી શાહની પ્રથમ જાહેર સભા ઝાંઝરપુર લોકસભા ક્ષેત્રમાં લૌકાહાના નરહૈયા ખાતે યોજાઈ રહી છે. જેડી(યુ)ના પ્રમુખ અને મુખ્યમંત્રી નીતિશ કુમાર પણ રેલીમાં હાજર રહ્યા. શ્રી શાહ બેગુસરાયમાં જુડી કોલેજ મેદાનમાં બીજી જાહેર સભાને સંબોધશે.

.....

NOMINATION

ભાજપના વરિષ્ઠ નેતા રાજનાથસિંહે આજે લખનઉ લોકસભા બેઠક પરથી ઉમેવારી પત્ર ભર્યું હતું. આ પૂર્વે તેમણે લખનઉમાં એક રોડ શો કર્યો હતો. તો ભાજપ નેતા સ્મૃતિ ઇરાની પણ ઉત્તર પ્રદેશની અમેઠી બેઠક પરથી ઉમેદવારી પત્ર ભર્યું હતું. આ પૂર્વે તેમણે અમેઠીમાં રોડ શોને સંબોધન કર્યું હતું.

દરમિયાન બહુજનસમાજવાદી પક્ષે લોકસભા ચૂંટણી માટે ઉમેદવારોની વધુ એક યાદી બહાર પાડી છે. સપાએ અમેઠી બેઠક પરથી રવિ પ્રકાશ મૌર્યને ટિકિટ આપી છે. જ્યારે કે શબીહા અન્સારી આઝમગઢ તેમજ સૈયદ દાનિશ સંતકબિર નગર બેઠક પરથી ચૂંટણી લડશે.

સપા પ્રમુખ અખિલેશ યાદવ આજે હાથરસ અને આગ્રામાં ચૂંટણી રેલીઓ કરી રહ્યા છે.

.....

V SHREENIVAS-DEATH

કર્ણાટકના ચામરાજનગરના સાંસદ અને પૂર્વ કેન્દ્રીય મંત્રી વી શ્રીનિવાસ પ્રસાદનું આજે સવારે બેંગલુરુમાં 76 વર્ષની વયે વય સંબંધિત બિમારીઓને કારણે અવસાન થયું હતું.

તેમણે 14 ચૂંટણી લડી અને આઠમાં જીત મેળવી હતી. તેઓ ચામરાજનગર મતવિસ્તારમાંથી છ વખત લોકસભાના સાંસદ રહ્યા હતા. તો 1999 થી 2004 સુધી વાજપેયી કેબિનેટમાં કેન્દ્રીય મંત્રી રહી ચૂક્યા હતા. તેઓ બે વખત રાજ્યના મહેસૂલ મંત્રી તરીકે પણ રહી ચૂક્યા છે.

TELANGANA-TICKETS TO WOMEN

તેલંગાણામાં ભાજપ, કોંગ્રેસ અને BRS જેવા 3 મુખ્ય પક્ષે રાજ્યની કુલ 17 લોકસભા બેઠકોમાંથી માત્ર છ મહિલાઓને જ પક્ષની ટિકિટ આપી છે.

વર્તમાન લોકસભા ચૂંટણીમાં આ પક્ષોના કુલ 51 ઉમેદવારોમાંથી તે ફક્ત 12 ટકા છે. કોંગ્રેસે મલકાજગીરીથી પી. સુનીથા રેડ્ડી, વારંગલથી કે. કાવ્યા અને આદિલાબાદથી અત્રમ સુગુણાને ઉમેદવાર બનાવ્યા છે. ભાજપે મહબૂબનગરથી ડી.કે.અરુણા અને હૈદરાબાદથી કે.માધવી લથાને મેદાનમાં ઉતાર્યા છે. તો BRS એ ફરી એકવાર મહેબુબાબાદના વર્તમાન સાંસદ મલોથ કવિતાને ટિકિટ ફાળવી છે.

CHHATTISGARH-ROAD ACCIDENT

છત્તીસગઢના બેમેતરા જિલ્લામાં એક માર્ગ અકસ્માતમાં આઠ લોકોના મોત થયા છે જ્યારે 21 લોકો ઘાયલ થયા છે.

પોલીસ અધિકારીઓના જણાવ્યા અનુસાર, લગભગ 30 લોકો પરિવારિક કાર્યક્રમમાં હાજરી આપીને પોતાના ગામ પરત ફરી રહ્યા હતા. ત્યારે કાળિયા ગામ પાસે તેમનું વાહન અન્ય વાહન સાથે અથડાયું હતું.

ઉલ્લેખનીય છે કે, મૃતકોમાં પાંચ મહિલાઓ અને ત્રણ બાળકોનો સમાવેશ થાય છે. ચાર ગંભીર રીતે ઘાયલ લોકોને એઈમ્સ રાયપુર ખસેડવામાં આવ્યા છે. અન્ય ઘાયલોને બેમેતરા જિલ્લા હોસ્પિટલમાં સારવાર આપવામાં આવી રહી છે.

.....

PAKISTAN, DURGS

એક સંયુક્ત ઓપરેશનમાં ભારતીય તટરક્ષક દળે ગઈકાલે ગુજરાતનાં પોરબંદર દરિયાકાંઠેથી પાકિસ્તાની બોટમાંથી 600 કરોડ રૂપિયાની કિંમતનું 86 કિલો ડ્રગ્સ જપ્ત કર્યું છે અને જહાજમાં સવાર 14 લોકોની ધરપકડ કરી છે.

અમદાવાદના સંવાદદાતા અર્ષા ખૂટ જણાવે છે કે નાર્કોટીક્સ કંટ્રોલ બ્યુરો અને આતંકવાદી વિરોધી દળે સંયુક્ત ઓપરેશન હાથ ધર્યું હતું, જેમાં પાકિસ્તાની બોટમાંથી 14 કુ મેમ્બર સાથે 600 કરોડ રૂપિયાની કિંમતનો અંદાજીત 86 કિલોનો નશીલા પદાર્થોનો જથ્થો પકડવામાં આવ્યો હતો. આ ઓપરેશનમાં સુરક્ષા એજન્સીઓએ ભારતીય તટરક્ષક દળના વિવિધ જહાજો અને એર ક્રાફ્ટનો ઉપયોગ કરીને શંકાસ્પદ બોટની ઓળખ કરી હતી. પાકિસ્તાની બોટમાંથી પકડાયેલા નશીલા પદાર્થોના જથ્થા સાથે 14 પાકિસ્તાની કુ મેમ્બરને વધુ તપાસ માટે પોરબંદર લાવવામાં આવ્યા હતા.

અત્રે ઉલ્લેખનીય છે કે, છેલ્લા ત્રણ મહિનામાં ભારતીય તટરક્ષક દળ અને આતંકવાદી વિરોધી દળના સંયુક્ત ઓપરેશનથી 11 જેટલા સફળ ઓપરેશન કરવામાં આવ્યા છે.

.....

TIRANDAJI WORLD CUP

ચીનમાં યોજાયેલી તિરંદાજી વિશ્વકપમાં ભારતે ઓલિમ્પિક ચેમ્પિયન દક્ષિણ કોરિયાને હરાવીને સુવર્ણ ચંદ્રક જીતી લીધો છે.

રીકર્વમાં ભારતીય પુરુષ ટીમના તરુણદીપ રાય, પ્રવીણ જાધવ અને ધીરજ બોમ્મદેવરાની ત્રિપુટીએ 14 વર્ષ બાદ પ્રથમ સુવર્ણ ચંદ્રક જીત્યો છે.

દિપીકા કુમારીએ વ્યક્તિગત રીકર્વ સ્પર્ધામાં રજત ચંદ્રક જીત્યો છે. ગઇકાલે ભારતે કુલ આઠ ચંદ્રક જીત્યા છે.

ઉલ્લેખનીય છે કે, ભારતે આ સ્પર્ધામાં 2010માં સુવર્ણ ચંદ્રક જીત્યો હતો.

.....

WOMAN T-20

ભારતીય મહિલા ક્રિકેટ ટીમે બાંગ્લાદેશ સામેની પાંચ શ્રેણીની ટી-20 સિરીઝની પ્રથમ મેચમાં બાંગ્લાદેશને 44 રનથી હરાવ્યું હતું.

ભારતીય ટીમે સાત વિકેટ ગુમાવી બાંગ્લાદેશને 146 રનનો લક્ષ્યાંક આપ્યો હતો. યાસ્તિકા ભાટિયાએ 29 બોલમાં સૌથી વધુ 36 રન બનાવ્યા હતા. બાંગ્લાદેશ 20 ઓવરમાં આઠ વિકેટે 201 રન જ બનાવી શક્યું હતું. પ્લેયર ઓફ ધ મેચ રેણુકા સિંહે 18 રન આપી ત્રણ વિકેટ ઝડપી હતી.

.....

IPL-CRICKET

આઈપીએલ ક્રિકેટમાં આજે સાંજે સાડા સાત વાગે કોલકાતા નાઈટ રાઈડર્સ કોલકાતાના ઈડન ગાર્ડન્સ ખાતે દિલ્હી કેપિટલ્સ સામે ટકરાશે.

દરમિયાન ગઈકાલે અમદાવાદમાં રમાયેલી મેચમાં રોયલ ચેલેન્જર્સ બેંગ્લોરે ગુજરાત ટાઇટન્સને નવ વિકેટે હરાવ્યું હતું. આરસીબીએ 201 રનનો લક્ષ્યાંક માત્ર 16 ઓવરમાં 206 રન બનાવીને હાંસલ કર્યો હતો.

WEATHER

ભારતીય હવામાન વિભાગે આગાહી કરી છે કે આગામી ત્રણ દિવસ દરમિયાન ગંગાના તટપ્રદેશ એવા પશ્ચિમ બંગાળ, ઓડિશા, બિહાર અને ઝારખંડમાં ઘણા સ્થળોએ ભીષણ ગરમીની સ્થિતિ પ્રવર્તે તેવી શક્યતા છે.

રાયલસીમા, કર્ણાટકના અંતરિયાળ વિસ્તારો, તામિલનાડુ, આંધ્રપ્રદેશ, તેલંગાણા, કેરળ અને પૂર્વ ઉત્તર પ્રદેશમાં પણ હીટવેવની સ્થિતિ સર્જાઈ છે. IMDએ જણાવ્યું કે, આગામી 24 કલાક દરમિયાન પૂર્વ ભારતમાં મહત્તમ તાપમાનમાં લગભગ એકથી બે ડિગ્રીનો વધારો થશે.

.....